

Azərbaycan Respublikası  
Standartlaşdırma, Metrologiya və Patent üzrə  
Dövlət Komitəsi  
Apellyasiya şurasının  
Qərarı

Azərbaycan Respublikası Standartlaşdırma, Metrologiya və Patent üzrə  
Dövlət Komitəsinin  
Apellyasiya şurası

M.B.Babayevin sədrliyi ilə,  
üzvlər–N.F.Nəşibova, N.A.Hacıyeva, F.İ.Məmmədov,  
Ə.M.Qarayeva, R.N.Hüseynov, E.Ş.Qafarov

etiraz ərizəsini verən iddiaçı- İstehsalat Birliyi “Konti” Xüsusi Səhmdar Cəmiyyəti /ünvan: Ukrayna, Donetsk rayonu, Kostiantynovka şəhəri, İnternatsionalna küçəsi 460/, Ticarət Evi “Konti” Məhdud Məsuliyyətli Cəmiyyəti /ünvan:Ukrayna, Kiyev şəhəri, 04071, Podolski rayonu, Vvedenskaya küç., ev 4/ və “KONTI-RUS” /ünvanı –Kursk şəhəri, 305000, Zolotaya 13 küçəsi, Rusiya Federasiyası (RU)/ Səhmdar Cəmiyyətinin nümayəndəsi Qəşəmov Fuad Azad oğlunun,

qarşı tərəf, “KOROĞLU” MMC-nin /AZ1040, Bakı şəhəri, Bakıxanov qəs., Bəşir Bünyadov küçəsi 17-A (AZ)/ nümayəndələri Ağaşirinov Ağalar Əzizağa oğlunun və Babaşov Emin Söhbət oğlunun iştirakları ilə,

M.B.Babayevin məruzəsilə etiraz üzrə işə baxaraq müəyyən etdi:

12.02.2018 il tarixdə “Koroğlu” MMC-yə məxsus “My-çя” adlı kombinasiya edilmiş əmtəə nişanının qeydiyyatına qarşı (30-cu (konfetlər) və 35-ci (30-cu sinifdə göstərilən əmtəələrin satışı üzrə xidmətlər) siniflərin əmtəələri və xidmətləri 2016 1435 nömrəli qeydiyyat) İstehsalat Birliyi “Konti” Xüsusi Səhmdar Cəmiyyəti, Ticarət Evi “Konti” Məhdud Məsuliyyətli Cəmiyyəti və “KONTI-RUS” Səhmdar Cəmiyyətinin nümayəndəsi A.M.Kərimov tərəfindən Apellyasiya şurasına etiraz ərizəsi daxil olmuşdur.

Etiraz ərizəsində göstərilir ki, İstehsalat Birliyi “Konti” Xüsusi Səhmdar Cəmiyyəti(bundan sonra “Konti İB”)tərəfindən “My-my”adlı kombinasiya edilmiş əmtəə




nişanı 16-cı, 30-cu və 35-ci siniflərin əmtəələri və xidmətləri üzrə 15 sentyabr 2004-cü il tarixində 43003 nömrəsi ilə Ukrayna Respublikasında qeydiyyatata alınmış və qorunma müddəti 18 aprel 2022-ci il tarixinədək uzadılmışdır. 10 oktyabr 2017-ci il tarixindən etibarən “My-my”adlı əmtəə nişanın sahibi Ticarət Evi “Konti” Məhdud Məsuliyyətli Cəmiyyətidir (bundan sonra “Konti TE”). Eyni zamanda “KOROĞLU” Məhdud Məsuliyyətli Cəmiyyəti tərəfindən 30 və 35-ci siniflərin əmtəələri və xidmətləri üzrə “My-ся”



adlı kombinasiya edilmiş əmtəə nişanı 02 dekabr 2016-cı il tarixində 2016 1435 nömrəsi ilə qeydiyyatata alınmışdır. “My-my” adlı kombinasiya edilmiş əmtəə nişanının təsvir hissəsi 8 aprel 2014-cü il tarixində Ukrayna Respublikasının Kiyev şəhərində Yemelyanova Svetlana Viktorovna tərəfindən onun işəgötürəni Konti İB-nin tapşırığı ilə yaradılmış və müəlliflik hüquqları Konti İB-yə keçmişdir. “Ədəbi və Bədii Əsərlərin Qorunması haqqında Bern Konvensiyası”nın 2-ci maddəsinin 1-ci bəndində “Ədəbi və Bədii Əsərlər” terminin açıqlanması verilmişdir. Həmin açıqlanmaya əsasən, əmtəə nişanlarının təsvir hissələri (qrafika, şəkillər) də qeyd edilmişdir. Sözügedən Konvensiyanın 2-ci maddəsinin 6-cı bəndində qeyd edilmişdir ki, bu maddədə göstərilən əsərlər İttifaqın bütün ölkələrində qorunur. Bu qorunma müəllifin və onun varislərinin mənafeyi naminə həyata keçirilir. Həm Azərbaycan Respublikası, həm Rusiya Federasiyası, həm də Ukrayna Respublikası bu İttifaqın üzv ölkələridir. İttifaqın üzv ölkəsində yaradılmış təsvir hissəsi həmçinin Azərbaycan Respublikasında qorunur. Azərbaycan Respublikasının “Müəlliflik hüququ və əlaqəli hüquqlar haqqında” qanununa əsasən, “My-my” adlı təsvir müəlliflik obyektı sayılır. Əmtəə nişanların təsviri hissələrindən görünür ki, müqayisə edilən əmtəə nişanları təsviri hissədən, rənglərin quraşmasından və sözlərdən ibarət yaradılmış əmtəə nişanlarıdır. “Əmtəə nişanlarının qeydə alınması barədə iddia sənədinin verilməsi və ekspertizası Qaydaları”nın 29.8.2-ci bəndində qeyd edilmişdir ki, Kombinasiyalı nişanların (işarələrin) oxşarlığının təyini zamanı bu Qaydaların 29.6.1—29.6.5 və 29.7.1—29.7.3 bəndlərində göstərilən əlamətlərdən istifadə olunur, həmçinin həmin əlamətlərin mənasının eyni və ya oxşar elementlərlə iddia olunan nişanda (işarədə) olması tətbiq olunur. Müqayisə edilən əmtəə nişanlarının ümumi kompozisiyası eynilik təşkil edir. Hər iki nişanın qabaq planında eyni olan yaşıllıqda oturan gülümseyən inək, onun arxa planında isə eyni formalı naxışlar təsvir olunub. Hər iki əmtəə nişanlarının sağ və sol tərəflərində dalğalı zolaqlar müşahidə olunur, onların forması, yerləşdirilməsi və rəngləri üst-üstə düşür. Əmtəə nişanlarında istifadə edilən sözlərin şrifti, yerləşdirilməsi üst-üstə düşür. Hər iki əmtəə nişanın “My” ilk sözün hecası həm fonetik, həm də qrafik cəhətdən tam eynidir. Əmtəə nişanlarının təsvirində istifadə edilən sözlərin ümumi görünüşlü (müşahidə) təəssüratı, şriftin növü, hərflərin xarakteri nəzərə alınmaqla qrafiki yazılış, hərflərlə yazılmış sözlərin əlifbası üst-üstə düşür. Belə ki, hər iki əmtəə nişanında sözlər kiril əlifbası ilə rus dilində və eyni şriftlə yazılmışdır. Əmtəə nişanlarının xarici forması, eyni simmetriyanın mövcud olması, və xüsusiyyətləri (naturallığı) oxşarlıq yaradır. “Əmtəə nişanlarının qeydə alınması barədə iddia sənədinin verilməsi və ekspertizası Qaydaları”nın 29.3-cü maddəsinə əsasən, iddia olunan nişan başqa nişanlarla o vaxt qarışdırılacaq dərəcədə uyğun hesab edilir ki, o, aralarında müəyyən fərqli elementlərin olmasına baxmayaraq, həmin nişanlarla eyni təsəvvür yaradır. Müqayisəsi aparılan nişanlarındakı cüzi fərqlər də məhz həmin qəbildən olan fərqlərə aid olmaqla, nişanların qarışdırılacaq dərəcədə uyğunluğuna səbəb olur.

Konti şirkəti və Koroğlu MMC arasında 25 oktyabr 2010-cu il tarixində imzalanmış 1241/8/10 nömrəli və 31 dekabr 2011-ci il tarixinədək qüvvədə olan, 27 dekabr 2012-ci il

tarixində imzalanmış 1266/8/12 nömrəli və 31 dekabr 2013-cü il tarixinədək qüvvədə olan və 02 mart 2016-cı il tarixində imzalanmış 0108/8/16 nömrəli və 31 dekabr 2016-cı il tarixinədək qüvvədə olan qənnadı məmullatların təchizatı üzrə müqavilələr bağlanmışdır. Həmin müqavilələrə əsasən, Koroğlu MMC Konti şirkətinin qənnadı məmullatlarının Azərbaycanda satışını təşkil edirdi. Konti və Koroğlu arasında olan axırncı müqavilənin müddəti 31 dekabr 2016-cı il tarixində bitmişdir. Konti şirkəti və Koroğlu MMC arasındakı münasibətlərdən irəli gələnə bu etiraz ərizəsinə əlavə olunan sənədlərdən (bəyannamələr, hesab-fakturalar, qaimələr, spesifikasiyalar) görünür ki, Konti şirkəti Koroğlu MMC-ni qənnadı məmullatlarının Azərbaycanda satışı məqsədi ilə təchiz edirdi və bu məmullatların arasında həmçinin "My-my" adlı məmullat mövcud idi. Müqavilələrdən görünür ki, Koroğlu MMC-nin Konti TE, həm Konti SC və həmçinin Konti İB ilə əlaqəsi var idi. "Əmtəə nişanları və coğrafi göstəricilər haqqında" Azərbaycan Respublikasının Qanununun 29-cu maddəsini və "Sənaye mülkiyyətinin mühafizəsi üzrə Paris Konvensiyası"nın 6 septies maddəsinin müddəalarını pozaraq Konti şirkətinin icazəsi olmadan Konti şirkətinin nişanını öz adına qeydiyyatda alınmasına dair Azərbaycan Respublikasında iddia ərizəsi vermişdir. Ukrayna Respublikası Paris Konvensiyasının üzv ölkəsi sayılır. Konti şirkəti və Koroğlu MMC arasında olan axırncı müqavilənin qüvvədə olduğu müddət ərzində Koroğlu MMC "My-çя" adlı kombinasiya edilmiş əmtəə nişanının qeydiyyatda alınmasına dair iddia ərizəsini vermişdir. Konti şirkətinə məxsus "My-my" adlı məmullat Azərbaycan Respublikasına Koroğlu MMC-yə məxsus "My-çя" adlı əmtəə nişanını qeydiyyatda alınmasından əvvəl idxal olunurdu. Koroğlu MMC Konti şirkətinin distribyutoru olmuş və Konti şirkətinin mallarını Azərbaycan Respublikasında təchiz etmiş və Konti şirkətinin məhsulları ilə yaxından tanış idi. Nəticədə isə Koroğlu MMC "My-çя" adlı əmtəə nişanının qeydiyyatda alınmasına dair iddia ərizəsini istehsalçılar və istehlakçılar arasında yanlış təəssüratın yaradılması məqsədi ilə vermişdir. "Əmtəə nişanları və coğrafi göstəricilər haqqında" Azərbaycan Respublikasının Qanununun 5-ci maddəsinin (f) bəndinə əsasən, istehlakçıları əmtəənin coğrafi mənşəyi ilə əlaqədar yanlış bilən nişanların qeydə alınmasına yol verilmir. Eyni zamanda "Əmtəə nişanları və coğrafi göstəricilər haqqında" Azərbaycan Respublikasının Qanununun 6-cı maddəsinin birinci hissəsinin (ç) bəndinə əsasən, əmtəə nişanının ilkinlik tarixindən əvvəl Azərbaycan Respublikasında eyni və ya oxşar əmtəələr və ya xidmətlər üzrə başqa şəxs tərəfindən istifadə zamanı istehlakçılar və istehsalçılar arasında fərqlənmə qabiliyyətinə malik olan (tanınmış olan) əmtəə nişanların qeydə alınmasına yol verilmir. Koroğlu MMC-yə məxsus "My-çя" əmtəə nişanı altında Azərbaycan Respublikasında istehsal olunan əmtəələr bazara buraxılsa belə, əmtəə nişanının adının kiril qrafikalı əlifbada, rus dilində verilməsi istehlakçıda qeyd olunan əmtəələrin Rusiya Federasiyasında istehsal olunduğu təəvvürü yaradır. "Haqsız rəqabət haqqında" Azərbaycan Respublikasının Qanununun 4-cü maddəsi və "Sənaye mülkiyyətinin mühafizəsi üzrə Paris Konvensiyası"nın 10 bis maddəsi pozulmuşdur. Koroğlu MMC Konti şirkətinə məxsus olan və əvvəlcədən qeydiyyata alınmasına dair iddia edilmiş "My-my" adlı əmtəə nişanı ilə qarışdırılacaq dərəcədə bənzər olan "My-çя" adlı əmtəə nişanının qeydiyyatda alınmasına dair iddia ərizəsi vermiş və sonradan Azərbaycan Respublikasında satışını təşkil etmişdir. Koroğlu MMC "My-çя" adı altında məhsulları Azərbaycan Respublikasında sataraq istehlakçılar arasında yanlış təəssürat yaratmış və bununla da Konti şirkətinin nüfuzuna zərər vurmuşdur. Yuxarıda göstərilənləri nəzərə

alaraq, "My-çя" adlı kombinasiya edilmiş əmtəə nişanının  2016 1435 sayılı qeydiyyatının etibarsız sayılması barədə qərar verilməsini Apellyasiya Şurasından xahiş edilmişdir.

İddiaçının nümayəndəsi Qəşəmov Fuad Azad oğlu çıxış edərək etiraz ərizəsində qeyd olunanları müdafiə etdiyini bildirmiş və etiraz ərizəsinin təmin edilməsini xahiş etmişdir.

“KOROĞLU” MMC-nin nümayyəndəsi A.Ə. Ağışirinov öz çıxışında qeyd etdi ki, etiraz ərizəsində qeyd olunanları qəbul etmir. Koroğlu MMC tərəfindən “My-çя” adlı kombinasiya edilmiş əmtəə nişanı 02 dekabr 2016-cı il tarixdə 30 və 35-ci sinifin əmtəələri və xidmətləri üzrə qeydiyyatla alınmışdır. Əmtəə nişanı 30-cu sinif-konfetlər üzrə yaşıl, qəhvəyi, qırmızı, mavi, bej, sarı, ağ, qara rənglərindən ibarət olmaqla kombinasiya edilmiş nişan kimi qeydiyyatla alınmışdır. Kontiyə məxsus əmtəə nişanının isə Azərbaycan Respublikasında qeydiyyatı yoxdur. Qarşı qoyulmuş əmtəə nişanlarının təsvir hissəsi oxşarlıq təşkil etmir. Konti ilə Koroğlu arasında müqavilələrin olmasına baxmayaraq, mübahisə obyektə olan əmtəə nişanları adı altında olan məhsullar Koroğlu MMC tərəfindən Azərbaycan Respublikasına idxal edilməmişdir və həmin müqavilələrdə də bu barədə heç bir məlumat mövcud deyil. Göstərilənləri nəzərə alaraq etiraz ərizəsi əsassız olduğu üçün təmin edilməməsi barədə qərar verilməsini xahiş etmişdir.

“KOROĞLU” MMC-nin nümayəndəsi E.S.Babaşov digər nümayəndənin dediklərini təsdiq etmiş və etiraz ərizəsinin təmin edilməməsi barədə qərar verilməsini xahiş etmişdir.

Apellyasiya şurası etiraz ərizəsinə baxaraq, etiraz üzrə məruzəni, iddiaçıların nümayəndəsi F.A.Qəşəmovun və “KOROĞLU” MMC-nin nümayəndələrinin çıxışlarını dinləyib, hesab etdi ki, iddia təmin edilməməlidir.

Apellyasiya şurası müəyyən etdi ki, “My-çя” adlı kombinasiya edilmiş əmtəə



nişanı 30-cu sinifin “konfetlər” əmtəələri üzrə və 35-ci sinifin “30-cu sinifdə göstərilən əmtəələrin satışı üzrə xidmətlər” xidmətləri üzrə 02.12.2016 il tarixində “KOROĞLU” MMC-nin /AZ1040, Bakı şəhəri, Bakıxanov qəs., Bəşir Bünyadov küçəsi 17-A (AZ)/ adına Azərbaycan Respublikasında 2016 1435 nömrəli qeydiyyatla alınmışdır (əmtəə nişanının ilkinlik tarixi – 15.08.2016). Əmtəə nişanının qeydiyyatında qeyd edilmişdir ki, “əmtəə nişanında “конфеты” söz işarəsi müstəqil hüquqi mühafizə obyektləri deyildir”; Əmtəə nişanını rəngi: yaşıl, qəhvəyi, qırmızı, mavi, bej, sarı, ağ, qara.



“My-my” adlı kombinasiya edilmiş əmtəə nişanı 16-cı, 30-cu və 35-ci sinif əmtəələri və xidmətləri üzrə 15.09.2004 il tarixində İstehsalat Birliyi “Konti” Xüsusi Səhmdar Cəmiyyətinin /ünvan: Ukrayna, Donetsk rayonu, Kostiantynovka şəhəri, Internatsionalna küçəsi 460/ adına Ukrayna Respublikasında 43003 nömrəli qeydiyyatla alınmışdır (əmtəə nişanının ilkinlik tarixi – 18.04.2002); “My-my”adlı əmtəə nişanın mühafizə müddəti 18 aprel 2022-ci il tarixinədək uzadılmışdır. 10 oktyabr 2017-ci il tarixində “My-my”adlı kombinasiya edilmiş əmtəə nişanına dair mülkiyyət hüququ Ticarət Evi “Konti” Məhdud Məsuliyyətli Cəmiyyətinə/ünvan:Ukrayna, Kiyev şəhəri, 04071, Podolski rayonu, Vvedenskaya küç., ev 4/ verilmişdir.

Apellyasiya şurası müəyyən etdi ki, “KONTI” İstehsalat Birliyi” Qapalı Səhmdar Cəmiyyətinin (UA) marketinq departamentinin dizayn şöbəsinin kompyuter qrafikası üzrə mütəxəssisi vəzifəsində işləyən Yemelyanova Svetlana Viktorovna (UA) onunla bağlanan əmək müqaviləsi və 01 fevral 2006-cı il tarixli əqli mülkiyyət müstəsna əmlak müəllif hüquqlarının verilməsi haqqında razılaşmaya uyğun olaraq öz əmək öhdəliklərinin yerinə yetirilməsi çərçivəsində, işə götürənin tapşırığı ilə “Təsvir” yaratmışdır. İşə götürənə “Təsvir”ə dair müstəsna müəllif əmlak hüquqları “Təsvir”in istənilən üsulla və istənilən formada dünyanın bütün ərazisində müstəsna hüququn qüvvədə olmasının bütün müddəti ərzində tam həcmdə məxsusdur, onları tam və ya qismən verə bilər, həmçinin işə götürənin şəxsi istəyi ilə müəyyən etdiyi şərtlərlə istənilən şəxslərə müəllifə hər hansı bir əlavə mükafat vermədən lisenziya verə bilər. Əsərin yaradılması haqqında Akt 08 aprel 2014 il tarixdə imzalanmışdır.

Apellyasiya şurası müəyyən etdi ki, "My-ся" adlı kombinsiya edilmiş əmtəə nişanının tərkibində olan təsviri hissəsi Yemelyanova Svetlana Viktorovnanın (UA) əqli mülkiyyəti obyektı "Təsvir" əsəri adlanan fraqmenti təkrarlamır.

Apellyasiya şurası təqdim edilən sənədləri və materialları (məlumatları) araşdıraraq müəyyən etdi ki:

"KONTİ" şirkəti və "KOROĞLU" MMC arasında qənnadı məmulatlarının təchizatı üzrə 25 oktyabr 2010-cu il tarixli, 1241/8/10 nömrəli və 31 dekabr 2011-ci il tarixinədək qüvvədə olan, 27 dekabr 2012-ci il tarixli, 1266/8/12 nömrəli və 31 dekabr 2013-cü il tarixinədək qüvvədə olan müqavilələr imzalanmışdır (bəyannamələr, hesab-fakturalar, qaimələr, spesifakisayalar və s).

"TORQOVIY DOM KONTİ" MMC /PRIVATE JOINT STOCK COMPANY "INDUSTRIAL ASSOCIATION "KONTİ"/ (UA) "Satıcı" və "KOROĞLU" MMC (Alıcı) arasında 02.03.2016 il tarixli 0108/8/16 ТД nömrəli müqavilə imzalanmışdır. Müqavilənin şərtlərinə müvafiq olaraq Satıcı qənnadı məmulatlarını Alıcıya verməyə, Alıcı isə həmin məmulatları qəbul etməyə və həmin müqavilənin şərtlərinə əsasən ödəməyə və məmulatların müəyyən ərazidə yayılmasını təmin etməyə öhdəsinə götürmüşdür. Bu müqavilə 31 dekabr 2016-cı il tarixinədək qüvvədə olmuşdur;

"Əmtəə nişanları və coğrafi göstəricilər haqqında" Azərbaycan Respublikasının Qanununun 29-cu maddəsinə əsasən, əmtəə nişanının qeydiyyatı aşağıdakı hallarda etibarsız hesab edilir: "əmtəə nişanı qüvvədə olduğu müddətdə, müəyyən növ mallarda ümumi şəkildə istifadə olunan nişanlara çevrildikdə; əmtəə nişanı qüvvədə olduğu müddətdə tam və ya qismən, "Sənaye mülkiyyətinin mühafizəsi üzrə Paris Konvensiyası"nın iştirakçısı olan dövlətlərin hər hansı birində, əmtəə nişanının sahibi ilə bilavasitə və ya dolayı yolla əlaqəsi olan şəxsin, nümayəndənin, agentin adına, Konvensiyanın 6 septies maddəsinin tələbləri pozulmaqla verildikdə".

"Sənaye mülkiyyətinin mühafizəsi üzrə Paris Konvensiyası"nın 6 septies maddəsində qeyd olunmuşdur: Sənaye mülkiyyətinin mühafizəsi üzrə Paris Konvensiyası"-nın üzv ölkələrinin hər hansı birində nişan sahibi olan şəxsin müvəkkili və ya nümayəndəsi (distribyutoru), həmin nişan sahibinin icazəsi olmadan, "Konvensiyanın" həmin üzv ölkələrinin birində və ya bir neçəsində, həmin nişanı öz adına qeydiyyata alınması üçün təqdim edərsə, nişan sahibi qeydiyyata təqdim edilmiş nişana qarşı çıxmaq və ya onun ləğv edilməsinə və əgər həmin müvəkkil və ya nümayəndə (distribyutor) öz hərəkətinə bəraət qazandırmazsa və ölkə qanunvericiliyi ilə bu nəzərdə tutulmuşsa, həmin qeydiyyatın onun sahibliyinə verilməsi hüququna malikdir.

Azərbaycan Respublikası Dövlət Gömrük Komitəsi tərəfindən verilmiş 04 aprel 2018-ci il tarixli müşayiət məktubu ilə təqdim edilmiş idxal sənədlərindən və iş materiallarına əlavə edilmiş gömrük bəyannamələri, hesab-fakturalar, qaimələr, spesifakisayalardan görünür ki, "Koroğlu" MMC tərəfindən Azərbaycan Respublikasına "My-my"adlı məmulat idxal edilmişdir. Lakin Koroğlu MMC tərəfindən "My-ся" adlı əmtəə nişanı qeydiyyata alınmış və "My-my" adlı əmtəə nişanı ilə oxşar deyil.

"Əmtəə nişanları və coğrafi göstəricilər haqqında" Azərbaycan Respublikasının Qanununun 6-cı maddəsinin birinci hissəsinin (ç) bəndinə əsasən əmtəə nişanının ilkinlik tarixindən əvvəl Azərbaycan Respublikasında eyni və ya oxşar əmtəələr və ya xidmətlər üzrə başqa şəxs tərəfindən istifadə zamanı istehlakçılar və istehsalçılar arasında fərqlənmə qabiliyyətinə malik olan (tanınmış olan) əmtəə nişanlarının qeydə alınmasına yol verilmir.

Şərh edilənlərə əsasən, "Əmtəə nişanları və coğrafi göstəricilər haqqında" Azərbaycan Respublikası Qanununun 29-cu maddəsinə rəhbər tutaraq Apellyasiya şurası,

Qərara aldı:

1. Koroğlu MMC-yə məxsus “My-çя” adlı kombinasiya edilmiş əmtəə nişanının qeydiyyatına qarşı (30-cu (konfetlər) və 35-ci (30-cu sinifdə göstərilən əmtəələrin satışı üzrə xidmətlər) siniflərin əmtəələri və xidmətləri 2016 1435 nömrəli qeydiyyat) İstehsalat Birliyi “Konti” Xüsusi Səhmdar Cəmiyyəti, Ticarət Evi “Konti” Məhdud Məsuliyyətli Cəmiyyəti və “KONTI-RUS” Səhmdar Cəmiyyətinin nümayəndəsi A.M.Kərimov tərəfindən Apellyasiya şurasına verilmiş etiraz ərizəsi əsassız hesab edilsin və iddia təmin edilməsin.

3. Apellyasiya şurasının qərarının alındığı tarixdən Azərbaycan Respublikasının İnzibati Prosesual Məcəlləsi ilə müəyyən edilmiş qaydada məhkəməyə şikayət verilə bilər.

Apellyasiya şurasının sədri

M.B.Babayev

Üzvləri:

N.F.Nəsibova

F.İ.Məmmədov

N.A.Hacıyeva

Ə.M.Qarayeva

R.N.Hüseynəliyev

E.Ş. Qafarov